



भीरकोट नगरपालिका
नगर कार्यपालिकाको कार्यालय
बयरघारी, स्याङ्जा



आर्थिक वर्ष २०८१/८२ को नीति तथा कार्यक्रम

नगर सभा सदस्यज्यूहरू:-

विकास निर्माणका लागि नगरवासीहरूका ईच्छा, चाहना र आवश्यकता असिमित छन भने अर्कातिर हामिसँग भएको सिमित श्रोत र साधनलाई समायोजन गरि अगाडी बढ्नु बाहेकको विकल्प छैन। संघीय सरकार तथा प्रदेश सरकारबाट उपलब्ध गराइने बजेट सिलिड अनुसार प्राप्त हुनुपर्ने समानीकरण र राजश्व बाँडफाँटको रकम तोकिए वमोजिम प्राप्त नहुनु, नगरपालिकाको आन्तरिक आम्दानीमा समेत लक्ष्य अनुसारको उपलब्धी हासिल गर्न नसकिएकोले चालु आर्थिक वर्षमा पालिकाले अवलम्बन गरेका कतिपय नीति तथा कार्यक्रमहरू कार्यान्वयन लैजान नसकिएको यथार्थताका वावजुद पनि हाम्रो कार्यकालको प्रारम्भ देखि यस आर्थिक वर्षको जेष्ठ मसान्तसम्म हामीले हासिल गरेका महत्वपूर्ण उपलब्धीलाई संक्षिप्त रूपमा यस सभामा प्रस्तुत गर्न अनुमती चाहन्छु।

१. हाम्रो कार्यकालको प्रारम्भ देखि नै रणनीतिक सडकका रूपमा अगाडी बढाइएको बयरघारी - सुन्दर बजार - मोहनडाँडा - ठुलीभञ्जयाड र बयरघारी - बानेथोक - बिरुवा सडक खण्डलाई स्तरोन्नती गरी सडक यातायातलाई सहज बनाउने जुन लक्ष्य र प्रतिबद्धता हामीले लिएका/गरेका थियौं, सोही वमोजिम नगरपालिका, प्रदेश सरकार र संघीय सरकारको सहकार्य र सहलगानीमा सडक स्तरोन्नतीको कार्य भईरहेको छ।
२. यस नगरपालिकाका विभिन्न वडाहरूमा विगत आर्थिक वर्ष देखि चालु आर्थिक वर्ष २०८०/८१ को जेठ मसान्तसम्म २ किलोमिटर १९५ मिटर कच्ची सडकलाई कालोपत्रे, १५ किलोमिटर कच्ची सडकलाई पि सि सि (ढलान) र ६ किलोमिटर ७०० मिटर नयाँ सडकको ट्रयाक खोल्ने काम सम्पन्न भएको ।
३. प्लाष्टिकजन्य झोलाको प्रयोगलाई न्यूनीकरण गर्नका लागि प्रत्येक घरधुरीलाई २ थान सपिड व्याग निःशुल्क वितरणका लागि आवश्यक पर्ने कपडाको खरिद, झोला सिलाउने तालिम, फोहोर वर्गीकरण सम्बन्धी तालिम र प्लाष्टिकजन्य फोहोरलाई टुक्राटुक्रा पार्ने मेशिन र सो को पुनः प्रयोग गर्न आवश्यक पर्ने मेशिनरी खरिद गर्ने कार्य अन्तिम चरणमा पुगेको छ भने प्रविधिमैत्री सामुदायिक विद्यालय कार्यक्रम अन्तर्गत सि सि क्यामेरा र ई-हाजिरी सम्बन्धी मेशिनरी खरिदका लागि E-biding गरिएकोमा सम्बन्धित आपूर्तिकर्तासँग सम्झौता गरिएको ।
४. नगरपालिकाको अवसर र चुनौतीका रूपमा रहेको आधीखोलाको दायाँबायाँ रहेको करिव २८ सय ९० रोपनी कृषि योग्य जमिनको संरक्षण गर्न आवश्यकताका आधारमा नगरपालिकाको आन्तरिक आम्दानी, संघीय सरकारको विशेष अनुदान, प्रदेश तथा जिल्लास्तरीय कार्यालयहरूसँगको समन्वय र सहकार्यमा ८४८ मिटर क्षेत्रमा तटवन्धन गर्ने कार्य सम्पन्न गरिएको ।
५. नगर क्षेत्र भित्र हुने विकास निर्माणका कार्यलाई गुणस्तरीय बनाउन ढुंगा, गिट्टी बालुवाको उत्खनन, संकलन र प्रशोधनगरी गुणस्तरीय निर्माण सामग्री उपलब्ध गराउने कार्यलाई सुनिश्चित गरिएको ।

६. नगरपालिकाको गौरवको रूपमा रहेको सरसफाई केन्द्र र भीरकोट पार्क सम्म जाने वैकल्पिक पहुँच मार्ग निर्माणका लागि झारुङ खोलादेखि गौराथोक झारखाम कृषि सडकसम्म करिब ६०० मिटर नयाँ ट्रयाक खोलिएको ।
७. नगर क्षेत्र पूर्वाधार विकास कार्यक्रम अन्तर्गत नगरपालिकाको प्रशासनिक भवन देखि जगतपुर सम्म १५०० मिटर, गोकेश हाइट देखि गोबास रिजु, दोभान भुरुङडाँडा सम्म गरी जम्मा ५ किलो मिटर नयाँ ट्रयाक खोल्ने कार्य सम्पन्न गरिएको ।
८. प्रधानमन्त्री रोजगार कार्यक्रम, नगरपालिकाको आन्तरिक श्रोत, वडा कार्यालय र जिल्ला वन कार्यालयसंगको सहकार्य र सहलगानीमा सुन्दरचौर बनस्पति केन्द्रमा रहेको पार्क स्तरोन्नती गर्ने कार्य गरिएको ।
९. नगरवासीहरूलाई स्वच्छ, सफा खानेपानीको उपलब्धता र सुनिश्चितताका लागि नगरपालिकाको स्थापना काल देखि प्रारम्भ गरिएको सानो खोल्सा लिफ्टिङ खानेपानी आयोजनाको सफल परीक्षण गरी करिब २०४ घरधुरीलाई शुद्ध खानेपानी उपलब्ध हुने व्यवस्था मिलाईएको, यसैगरी नगरवासीहरूको माग निवेदनका आधारमा २३२ घरधुरी नगरवासीहरूलाई २६ हजार मिटर खानेपानीको पाइप उपलब्ध गराइएको ।
१०. कृषि तथा पशुपालन व्यवसायमा संलग्न किसानहरूको जिविकोपार्जनलाई सहजीकरण गर्दै कृषि तथा पशुपालन व्यवसायमा आत्मनिर्भर बनाउनका लागि कृषकहरूको आवश्यकताका आधारमा १०० थान हातेट्याक्टर, २६ वटा कम्बो मिल, ९० वटा टनेल, २२ सय वटा कागतीका बेर्ना, १५ हजार वटा सुन्तलाका बेर्ना, ८ हजार ४ सय किलो धानको बिउ, २४ हजार ४ सय १० किलो आलुको बिउ, ९३ दुधालु गाई र १५ किलो तरकारीको बिउ ५० % अनुदानमा वितरण गरिएको त्यसैगरी दुग्ध सहकारी संस्थालाई ५ वटा तौल मेसिन, ३ थान डी फ्रिज १००% अनुदानमा वितरण गरिएको ।
११. फरक क्षमता भएका व्यक्तिहरूको जिविकोपार्जनलाई सहज बनाई उनिहरूको आय आर्जनलाई थप टेवा पुर्याउनका लागि ३१ जना फरक क्षमता भएका नागरिकलाई ३१ वटा बाखाको पाठी उपलब्ध गराइएको ।
१२. शिक्षाको गुणस्तर सुधारका लागि सामुदायिक तथा संस्थागत विद्यालयमा कार्यरत प्रधानाध्यापक, व्यवस्थापन समितिका पदाधिकारीहरूको क्षमता विकासका लागि विभिन्न किसिमको छुलफल तथा अन्तरक्रिया कार्यक्रम संचालन गरिएको ।
१३. नगरवासीहरूको स्वास्थ्य सुधारका लागि २०० जना सुत्केरी महिलाहरूलाई निःशुल्क अन्डा, १०७ जना सुत्केरीहरूलाई पोषण भत्ता उपलब्ध गराइएको ।
१४. नगरपालिकालाई क्षयरोग मुक्त नगरपालिका घोषणा गर्न पूर्वतयारी स्वरूप गर्नुपर्ने आवश्यक कार्यहरू प्रारम्भ गरिएको ।
१५. नगरवासीहरूलाई स्वास्थ्यमा पहुँच पुऱ्याई, गुणस्तरीय स्वास्थ्य सेवा प्रदान गर्नका लागि नगर अस्पतालमा स्वास्थ्य बिमा कार्यक्रम प्रारम्भ गरिएको ।
१६. प्रधानमन्त्री रोजगार कार्यक्रम र मेयरसंग रोजगार कार्यक्रम अन्तर्गत भीरकोट नगरपालिका भित्रका करिब ८० जना बेरोजगार युवायुवतीहरूलाई १०० दिन बराबरको रोजगारी उपलब्ध गराई बेरोजगार युवायुवतीहरूको जीविकोपार्जनमा सहयोग गरिएको ।
१७. भीरकोट नगरपालिका भित्र रहेका २६ सय ११ जना जेष्ठ नागरिक, ३ सय ७२ जना दलित बालबालिका, ३ सय ९ जना फरक क्षमता भएका व्यक्ति, ८ सय ८८ जना एकल महिला गरी जम्मा ४ हजार ४ सय

- २५ जना नगरवासीहरूलाई सामाजिक सुरक्षा भत्ता उपलब्ध गराइएको, चालू आर्थिक वर्षको तेस्रो त्रैमासिक अवधि सम्म १२ करोड ७२ लाख ६५ हजार १ सय ७४ रुपैयाँ रकम खर्च भएको ।
१८. नगरपालिका भित्र रहेका नगरवासीहरूलाई सीप सिकाई उद्यमी बनाउनका लागि ३६ जना नगरवासीलाई मौरीपालन तालिम दिई सोही संख्यामा मौरीको घर उपलब्ध गराइएको ।
१९. नगरपालिका भित्र रहेका महिला दिदिबहिनीहरूको सीप तथा क्षमता विकासका लागि ४ वटा वडाका करिब १३० जना महिला दिदिबहिनीहरूलाई मादल बजाउने सिप सिकाउने तालिम उपलब्ध गराइएको ।
२०. बाढी पहिरो लगायतका मानवीय तथा प्राकृतिक कारणले भएको क्षतिलाई राहत तथा पुनःस्थापना र खेतीयोग्य जमिनको संरक्षण र बाटाघाटाहरूको संरक्षणका लागि ३ सय २१ थान तारजाली र ४६ थान ह्यु पाइप वितरण गरिएको ।
२१. दलित नगरवासीहरूको जिविकोपार्जनमा सहयोग गर्नका लागि ७७ जना दलितलाई स्थानीय जातका कुखुराका चल्ला उपलब्ध गराइएको ।
२२. नगरपालिकाको सरसफाई केन्द्रको पुन प्रयोग हुने कवाडी सामान विक्रीबाट रु. ३ लाख ९० हजार ७ सय ७२ र पार्क प्रवेश शुल्कबाट रु. ४ लाख ३० हजार ४ सय गरी जम्मा रु. ८ लाख २१ हजार १ सय ७२ रुपैयाँ प्राप्त भएको छ । साथै सुन्दरचौर बनस्पति सूचना केन्द्र प्रवेश शुल्कबाट रु. ६१२२० रकम प्राप्त भएको छ ।
२३. भू-उपयोग ऐन, २०७६, भू उपयोग नियमावली, २०७६ बमोजिम भीरकोट नगरपालिकाको भू उपयोग क्षेत्र वर्गीकरण सम्बन्धी मापदण्ड तथा आधारहरू २०८० बमोजिम यस नगरपालिकाको स्थानीय भू उपयोग परिषद्ले पारित गरी जग्गा वर्गीकरणको काम सम्पन्न गरिएको ।
२४. भीरकोट नगरपालिका बालमैत्री नगरपालिका घोषणा भईसकेकोमा त्यसको निरन्तरताको लागि विद्यालय, टोल र वडास्तरमा विभिन्न कार्यक्रम संचालन गरिएको ।
२५. भीरकोट नगरपालिका वडा नं १ फर्दबासमा रहेको गिजी स्क्रिनिङ भाइब्रेटर मेसिनबाट गुणस्तर/प्रशोधित निर्माण सामग्री उत्पादन भई नगरपालिकामा संचालित योजनाहरू दिगो एवं गुणस्तरीय हुन सहयोग पुगेको साथै नदिजन्य निर्माण सामग्री विक्रीबाट आन्तरिक आम्दानी वृद्धि भएको ।
२६. भीरकोट नगरपालिका र प्रदेश सरकारको सहकार्यमा भीरकोट नगरपालिका वडा नं १ सिसौघारीमा रहेको खेलमैदान स्तरोन्नती गरिएको ।

नगर सभा सदस्यज्यूहरू

नेपालको संविधानले अङ्गिकार गरेको राज्यका निर्देशन सिद्धान्त र नीति, संघीय तथा प्रदेश सरकारले अवलम्बन गरेका नीति तथा कार्यक्रमहरू, १६औँ पञ्चवर्षीय योजना, नगरपालिकाको ५ वर्षे आवधिक योजना, राजस्व परामर्श समिति, श्रोत परिचालन समिति, विषयगत समितिहरू, नगरपालिकाको आन्तरिक आम्दानी र संघीय तथा प्रदेश सरकारबाट उपलब्ध हुने समानीकरण, राजस्व र शशर्तका कार्यक्रमहरू, नगरस्तरीय राजनैतिक दलका प्रतिनिधिहरू, उद्योग बाणिज्य संघका पदाधिकारीहरू र सरोकार वाला सम्पूर्ण नगरवासीहरूको राय, सल्लाह सुझाव तथा परामर्श समेतलाई मध्येनजर गरी आर्थिक वर्ष २०८१/०८२ को नीति तथा कार्यक्रम तर्जुमा गरिएको छ ।

नगर सभा सदस्यज्यूहरु,

अब म सम्बृद्ध भीरकोटको आधार: कृषि पर्यटन आधीखोलाको उपहार भन्ने मूल नारालाई आत्मसाथ गर्दै आर्थिक वर्ष ०८१/०८२ को नीति तथा कार्यक्रम प्रस्तुत गर्न चाहन्छु ।

पूर्वाधार विकास:-

१. नगरपालिकाको मुख्य बजार बयरघारी देखि सुन्दर बजार-मोहनडाँडा - ठुली भञ्ज्याङ - हातेमालो चौकसम्म र बयरघारी - बानेथोक देउराली - विरुवा जोड्ने मुख्य दुई वटा रणनीतिक सडकहरुको स्तरोन्नती गर्ने कार्यलाई प्राथमिकता दिई आगामी आर्थिक वर्ष २०८१/०८२ मा निरन्तरता दिईनेछ ।
२. नगरपालिका अन्तर्गतका वडा कार्यालयबाट प्रवाह गरिने सेवालार्ई प्रभावकारी बनाउनका लागि वडा कार्यालय नभएका वडाहरुको प्रशासनिक भवन निर्माण गर्ने र प्रशासनिक भवन भएका वडाहरुको आवश्यक मर्मत सम्भार गर्ने कार्यलाई आगामी आर्थिक वर्षमा पनि निरन्तरता दिईने छ ।
३. आगामी आर्थिक वर्ष भित्र मानवीय तथा प्राकृतिक कारणले हुन सक्ने क्षतिका कारण गर्नुपर्ने पूर्वाधार विकाससंग सम्बन्धित कार्य गर्नका लागि नगरक्षेत्र पूर्वाधार विकास कार्यक्रममा आवश्यक स्रोतको व्यवस्था मिलाइनेछ ।
४. नगर स्तर तथा वडा स्तरबाट संचालन हुने विकास निर्माणका कार्य दिगो टिकाउ र आम सर्वसाधारणले अनुभूती गर्ने खालको बनाउनका लागि प्रत्येक वडाका सहायक मार्गहरुलाई स्तरोन्नती गरी पक्कि सडक बनाउन आवश्यक पर्ने स्रोतको व्यवस्था मिलाईनेछ ।
५. वाढी पहिरो लगायत अन्य कारणले वर्षायाममा सडक यातायातमा हुने अवरोधलाई न्यूनिकरण गरी १२ महिना सवारी साधन आवतजावतलाई निरन्तरता दिन सडकको सरसफाई र मर्मत सम्भार गर्ने व्यवस्था मिलाईनेछ ।
६. वडा स्तरबाट संचालन हुने आयोजना वडा स्तरीय वासिन्दाको मुख्य प्राथमिकता र आवश्यकतालाई सम्बोधन गर्ने गरि कार्यान्वयन गर्ने व्यवस्था मिलाईनेछ ।
७. नगरपालिका भित्र रहेका वडा कार्यालय, सामुदायिक विद्यालय, आमा समूह लगायतका निकायको आवश्यकताका आधारमा भवन निर्माण तथा मर्मत सम्भार गर्ने व्यवस्था मिलाईनेछ ।
८. नगरपालिकाको वडा नं. १ बयरघारी बजारको सिसौँधारीमा अवस्थित भीरकोट खेल मैदानको विस्तार, खुल्ला व्यायमशालाको निर्माण र त्यसको स्तरोन्नती तथा विस्तार गर्ने कार्य आगामी आर्थिक वर्षमा पनि निरन्तरता दिने व्यवस्था मिलाईनेछ ।
९. नगरवासीहरुलाई खानेपानीको सहज पहुँच, गुणस्तर सुधार, खानेपानी पाईपलाईनको विस्तार, मुहानको संरक्षण र खानेपानी ट्यांकी निर्माण तथा मर्मत सम्भार गर्ने व्यवस्था मिलाईनेछ ।

आर्थिक विकास:-

१०. संघीय आयोजना कार्यान्वयन इकाई कास्कीबाट बहुवर्षिय आयोजना अन्तर्गत आगामी आर्थिक वर्ष देखि भीरकोट पार्कमा निर्माण हुन गईरहेको तालको विचमा मन्दिर निर्माण गर्ने व्यवस्था मिलाईनेछ ।
११. प्रधानमन्त्री रोजगार कार्यक्रम अन्तर्गत नगरपालिका क्षेत्रमा रहेका बेरोजगार युवा युवतिहरुलाई रोजगारी सृजना हुने खालका श्रममूलक आयोजनाहरु छनौट गरी संघीय सरकारबाट उपलब्ध गराइने कार्यविधि

अनुसार कार्यान्वयन गरिनेछ । यस्तो कार्यमा नगरपालिकाबाट बस्तुगत सहायता उपलब्ध गराउने कार्यलाई निरन्तरता दिइनेछ ।

१२. संघीय शसर्त अनुदान र नगरपालिकाको आन्तरिक श्रोतबाट चालु आर्थिक वर्षमा कार्यान्वयनमा रहेका च्याउ पकेट कार्यक्रम, तरकारी तथा फलफुलको बिउ तथा बेर्ना, उन्नत जातको खाद्यान्न बालीका बिउ वितरण गर्ने, मत्स्य तथा पशुपंक्षीको तथ्यांक संकलन गर्ने र कृषिलाई क्रमशः व्यवसायीकरण तथा यान्त्रिकरण गर्दै लैजानको लागि आवश्यक पर्ने मेशिनरी सामानहरू ५०% अनुदानमा उपलब्ध गराउने कार्यलाई आगामी आर्थिक वर्षमा पनि निरन्तरता दिने व्यवस्था मिलाइनेछ ।
१३. पशुपालन व्यवसायमा संलग्न किसानको जीविकोपार्जन र पशुपालन व्यवसायलाई क्रमशः पशुपालन उद्योगको रूपमा विकास गर्नका लागि संघीय शसर्त अनुदान र नगरपालिकाको आन्तरिक श्रोतबाट उन्नत जातका नस्र उपलब्ध गराउने र नयाँ भैसी तथा गाईपालक कृषकहरूको समूह गठन गरी उन्नत जातका गाई भैसी र आवश्यक उपकरणहरू ५०% अनुदानमा उपलब्ध गराउने, गाईपालन व्यवसायमा संलग्न कृषकहरूलाई प्रोत्साहन स्वरूप उपलब्ध गराउँदै आएको दुध ढुवानीको निरन्तरता र भैसीपालक कृषकहरूलाई प्रोत्साहन स्वरूप प्रति भैसी सुत्केरी भत्ता उपलब्ध गराउने व्यवस्था मिलाइनेछ ।
१४. संघीय शसर्त अनुदान र नगरपालिकाको आन्तरिक श्रोतबाट वितरण गरिएका कृषि तथा पशुपालनजन्य मेशिनरी तथा औजारहरूको सही सदुपयोग गरे वा नगरेको अनुगमन गर्ने व्यवस्थालाई प्रभावकारी रूपमा अगाडी बढाइनेछ । अनुगमनका क्रममा त्यस्ता मेशिनरी औजार तथा अन्य सामानहरू दुरुपयोग गरेको पाइएमा सम्बन्धित किसानहरूबाट अनुदानमा उपलब्ध गराइए बराबरको रकम असुल उपर गर्ने व्यवस्था मिलाइनेछ ।
१५. बन्धजन्तुका कारण कृषिमा पर्न गएको असरलाई न्यूनिकरण गर्न बाँस लगायतका कु-काठ कटान गर्न नगरबासीको निवेदन र वडा कार्यालयको सिफारसका आधारमा ५०% अनुदानमा रुख काट्ने आरा मेशिन उपलब्ध गराउने व्यवस्था मिलाइनेछ ।
१६. पेट्रोल तथा डिजेलबाट संचालन हुने पम्पको प्रयोगगरी सिचाई गरेका कृषकहरूलाई सहूलियतस्वरूप पेट्रोल तथा डिजेलमा ५०% अनुदान दिने व्यवस्था मिलाइनेछ ।
१७. बयरघारी सहलगानी खानेपानी आयोजनाबाट बजार क्षेत्रमा वितरण गरिएको खानेपानीलाई पिउनयोग्य बनाई बजारवासीलाई शुद्ध पानीको सुनिश्चितताका लागि संघ तथा प्रदेश सरकारसंग समन्वय तथा सहकार्य गरिनेछ ।
१८. संघीय सरकार र प्रदेश सरकारको समन्वयमा आधिखोला नियन्त्रण गरी कृषियोग्य भूमिको संरक्षण गर्ने कार्यलाई निरन्तरता दिइनेछ ।
१९. नगर क्षेत्रका सुन्तला व्यवसायमा संलग्न कृषकहरूलाई प्रोत्साहन गर्न सुन्तला प्रशोधन र प्याकीड गर्ने कार्य गरी व्यवसायिकरण गर्ने नीति लिइनेछ ।
२०. नगरक्षेत्र भित्रका सार्वजनिक वा नीजि जग्गामा रहेका खानेपानीका मूलहरूको संरक्षण गरी सार्वजनिक उपभोगमा सबैको पहुँच पुऱ्याउने व्यवस्था मिलाइनेछ ।
२१. आधिखोला बाहेकका अन्य क्षेत्रमा रहेका ढुंगा, गिट्टी, बालुवा, चुनढुङ्गा जस्ता नदीजन्य सामग्रीहरूको गुणस्तर कायम गरी निर्माणजन्य सामग्रीका प्रयोगकर्ताहरूलाई राजश्वको दायरामा ल्याउने नीति लिइनेछ ।
२२. संघीय विशेष अनुदान र प्रदेश सरकारबाट आधिखोला नियन्त्रणका लागि गरिने तटबन्धन कार्यमा आवश्यकता अनुसार सहकार्य र सहलगानी गर्ने व्यवस्था मिलाइनेछ ।

२३. नगरपालिका भित्रका किसानहरुको पहिचानगरी सरकारी तवरबाट किसानहरुलाई उपलब्ध गराइने सेवा सुविधाको पारदर्शिता तथा सुशासन अभिवृद्धि गर्न किसानहरुको आवश्यक विवरणहरु विद्युतीय प्रणाली मार्फत संकलन गरिदै आएको किसान सूचीकरण कार्यक्रम लाई थप व्यवस्थित बनाईनेछ ।
२४. भीरकोट नगरपालिका भित्रको कृषि, पशुपन्छी तथा मत्स्य उत्पादन सम्बन्धी तथ्यांक अद्यावधिक कार्यलाई थप प्रभावकारीताका साथ अगाडी बढाईनेछ ।
२५. नगरपालिकाको आन्तरिक आम्दानी क्रमशः बढाउदै लगनका लागी स्वरेक मैदानमा निर्मित संरचना भाडामा दिने, त्यसको प्रवेश शुल्क र पिकनिक लगायतका गतिविधि गर्दा नगरसभाबाट स्वीकृत भएको सेवा शुल्क लिने र सिटिहल प्रयोग गरेवापतको भाडा, भीरकोट पार्क, सरसफाई केन्द्र, सुन्दरचौर वनस्पती केन्द्रमा लिइने सेवाशुल्कमा नगरसभाले तोके बमोजिम बाहेक छुट नदिने नीति लिइनेछ ।
२६. नगरपालिका अन्तर्गत आन्तरिक पर्यटकीय स्थलका रूपमा रहेका भीरकोट पार्क, गडहरे गुफा, स्वरेक मैदान लगायतका पर्यटकीय स्थलहरुलाई थप व्यवस्थित बनाउनका लागी आवश्यक संरचनाहरु क्रमशः निर्माण गर्दै जाने व्यवस्था मिलाईने छ ।
२७. प्रिजी स्क्रिनिङ भाईब्रेटर मेसिनबाट उत्पादित निर्माण जन्य सामग्रीहरु (ढुंगा, गिट्टी र बालुवा) को गुणस्तरीय उत्पादनलाई निरन्तरता दिने व्यवस्था मिलाइनेछ ।
२८. नगरपालिका भित्र रहेका क्याम्पस, सामुदायिक वा संस्थागत विद्यालयमा अध्ययन गर्ने विद्यार्थीको संख्या क्रमशः घट्दै जाने समस्यालाई न्यूनीकरण गर्न नगरपालिकामा करार सेवामा कर्मचारी नियुक्ति गर्दा नगरपालिका भित्र रहेका शिक्षणसंस्थामा अध्ययन गरेका वा नगरपालिकाको आर्थिक सहयोग वा अनुदानमा अध्ययन गरेका विद्यार्थीलाई विशेष प्राथमिकता दिई नियुक्ति गर्ने व्यवस्था मिलाईने छ ।
२९. स्थानीय सरकार संचालन ऐन, २०७४ बमोजिम कक्षा १२ सम्मको मात्र शैक्षिक व्यवस्थापन गर्ने अधिकार स्थानीय सरकारमा रहेकोले आगामी आर्थिक वर्ष देखि नगरपालिका क्षेत्र भित्र रहेका क्याम्पसलाई दिदै आएको अनुदान रकममा पुनर्विचार गर्ने व्यवस्था मिलाइनेछ ।
३०. सामुदायिक तथा संस्थागत विद्यालयमा अध्ययनरत विद्यार्थीहरुको प्रतिभाको प्रस्फुटन, शाररिक तथा मानसिक विकासका लागी अतिरिक्त क्रियाकलापको रूपमा संचालन गरिदै आएको राष्ट्रपति रनिङ शिल्ड प्रतियोगितालाई थप प्रभावकारी रूपमा आयोजना गर्ने व्यवस्था मिलाईने छ ।
३१. नगरपालिका अन्तर्गतका सामुदायिक विद्यालयमा संचालन गरिएको पढ्नको लागी कोठा (Room to Read) कार्यक्रम मार्फतको अध्ययन अध्यापन गर्ने कार्यको सकारात्मक प्रभाव देखिएकोले कार्यपालिकाले छनौट गरेका सामुदायिक विद्यालयहरुमा क्रमशः नमूनाको रूपमा पढ्नको लागी कोठा (Room to Read) कार्यक्रम अगाडी बढाउने व्यवस्था मिलाईनेछ ।
३२. विगत वर्ष देखि बालमैत्री नगरपालिका घोषणा गरी त्यसको दिगोपन र निरन्तरताको लागी तोकिएको बमोजिमको सूचकहरु मध्ये एउटा सूचकको रूपमा रहेको बालश्रम मुक्त नगरपालिका बनाउनका लागी बालबालिकाको अधिकार संरक्षण र प्रवर्द्धनलाई प्राथमिकतामा राखी बालश्रम मुक्त नगरपालिका कार्यक्रमलाई निरन्तरता दिने व्यवस्था मिलाईनेछ ।
३३. नगरपालिका अन्तर्गतका संस्थागत तथा सामुदायिक विद्यालयमा अध्ययनरत कक्षा ३, ५ र ८ को परिक्षाको संचालन र उत्तर पुस्तिकाको परिक्षण नगरपालिका मार्फत गरिने व्यवस्था मिलाइनेछ ।
३४. सामुदायिक विद्यालयमा लेखामा कार्यरत कर्मचारी, बाल विकास सहजकर्तालाई संघीय सरकार बाट उपलब्ध गराउदै आएको तलब सुविधामा थप ५०% मा नगरपालिकाको आन्तरिक आम्दानीबाट खर्च व्यहोर्ने व्यवस्थालाई निरन्तरता दिईनेछ ।

३५. आर्थिक अभावका कारण माध्यमिक, उच्च माध्यमिक तहको शिक्षाबाट बन्चित रहेका गरिव, असहाय तथा जेहेन्दार विद्यार्थीलाई छात्रवृत्ति प्रदान गर्ने कार्यलाई निरन्तरता दिईनेछ।
३६. संघीय सरकारले सामुदायिक विद्यालयमा अध्ययनरत छात्राहरूलाई दिदै आएको स्थानिटरी प्याड वितरण कार्यक्रमलाई नगरपालिकाको आन्तरिक आम्दानीबाट खर्च व्यहोर्ने गरी संस्थागत विद्यालयमा अध्ययन गर्ने छात्राहरूलाई पनि उपलब्ध गराउने व्यवस्था मिलाईनेछ।
३७. संघीय सरकारले कक्षा १ देखि ५ सम्मका सामुदायिक विद्यालयमा अध्ययनरत विद्यार्थीलाई दिवा खाजा उपलब्ध गराउदै आएकोमा नगरपालिकाले आफ्नो आन्तरिक श्रोतबाट खर्च व्यहोर्ने गरी कक्षा ६ मा अध्ययनरत विद्यार्थीलाई पनि खाजा उपलब्ध गराउने व्यवस्था मिलाईनेछ।
३८. नगरपालिका भित्रका सामुदायिक विद्यालयहरूमा खुशी पाठ्यक्रम (Happiness Curriculum) लागू गर्नका लागि त्यसको सम्भाव्यता अध्ययन गर्ने कार्य अगाडी बढाउने व्यवस्था मिलाईनेछ।

वातावरण तथा विपद् व्यवस्थापन

३९. नगरपालिका भित्र मानव स्वास्थ्य र पशुपन्छीमा फैलन सक्ने महामारी जन्य विपदको पूर्व तयारी रोकथाम र उपचारका लागि आवश्यक पर्ने मेशिनरी औजार तथा औषधीको व्यवस्थापन गर्ने व्यवस्था मिलाईनेछ।
४०. नगर क्षेत्र भित्र हुन सक्ने दैविक प्रकोपको रोकथाम लगायतका कार्य गर्नका लागि आवश्यक सामग्रीको वितरण तथा कार्यविधि अनुसारको आर्थिक सहयोग गर्नका लागि आवश्यक पर्ने कोष स्थापना गर्ने व्यवस्था मिलाईनेछ।
४१. गर्मियाममा वनजंगलमा डढेलोको कारण हुने क्षतीको न्यूनिकरण गर्न अग्नि रेखा कोर्नुका साथै समुदायस्तरमा विभिन्न सचेतनामुलक कार्यक्रम संचालन गर्न नीति लिइनेछ।
४२. नगरक्षेत्र भित्र रहेका सामुदायिक, निजी र सरकारी वन पैदावारहरूको उचित व्यवस्थापन र उपयोगका लागि स्थानीय कानून निर्माण गरी वन पैदावारलाई राजश्वको दायरामा ल्याउने नीति लिइनेछ।
४३. नगर क्षेत्रभित्रका ग्रामिण क्षेत्रहरूमा भौतिक निर्माणसंग सम्बन्धित कार्यहरू गर्दा वन पैदावारको उपयोग समेतका स्थानीय निर्माण सामग्रीहरूको प्रयोग गर्ने नीति लिइनेछ।

सामाजिक विकास

४४. समानता र न्यायद्वारा निर्देशित पूर्ण स्वास्थ्य सुरक्षा, महिला बालबालिका र विपन्न नागरिकको स्वास्थ्य हाम्रो प्राथमिकता सहित स्वास्थ्य क्षेत्रको नीति तथा कार्यक्रम अगाडी बढाइने व्यवस्था मिलाईनेछ।
४५. नगर क्षेत्रभित्र रहेका टुहुरा अनाथ असहाय र बेवारिसे बालबालिकाहरूको शिक्षा-दिक्षा र हेरचाहको लागि सम्बन्धित निकायसंग समन्वय गरी व्यवस्थापन गर्ने नीति लिइनेछ।
४६. बालबालिकाको अधिकार, संरक्षण र प्रवर्द्धनलाई प्राथमिकतामा राखी बालश्रममुक्त बालमैत्री स्थानीय तह घोषणा गरिनेछ।
४७. सामुदायिक विद्यालयमा घट्टदै गएको विद्यार्थी संख्यालाई मध्येनजर गरी नजिकका विद्यालयहरू एक आपसमा मर्ज गरी आवासीय विद्यालय स्थापनाको सम्भाव्यता अध्ययन गरिनेछ।
४८. नगर क्षेत्रभित्र रहेका युवा, युवतिहरूलाई सामाजिक कुरिति, लागू औषध दुर्व्यसनका सम्बन्धमा सचेत गराई सामाजिक सेवामा/ आयमुलक कार्यमा लाग्न प्रोत्साहन गर्ने व्यवस्था मिलाइनेछ।

४९. भीरकोट नगरपालिका भित्र रहेका भीरकोट कालिका, खिलुङ कालिका, राजेन्द्र भवानी, कालिकाकोट कोट मन्दिर, दभुङ कालिका मन्दिरमा परम्परागत रूपमा गरिँदै आएको पाठपूजा र बली दिने कार्यलाई निरन्तरता दिने व्यवस्था मिलाईनेछ ।
५०. अन्तर विद्यालयको अनुभव, सिकाई र असल अभ्यासलाई आत्मसात गरी शैक्षिक गुणस्तरमा वृद्धि गर्न अन्तर विद्यालय सुरुवा गर्ने नीति लिइनेछ ।
५१. नगरक्षेत्र भित्र बढ्दै गएको आत्महत्या न्यूनिकरण गर्न विद्यालय र समुदायस्तरमा सचेतना कार्यक्रम संचालन गर्ने नीति लिइनेछ ।
५२. शिक्षा नियमावलीमा रहेका सामुदायिक शिक्षकहरूको आचारसंहिताको कार्यान्वयनलाई कडाईका साथ अगाडी बढाइनेछ ।
५३. नगर क्षेत्रभित्र बालविवाह, बहुविवाह महिला हिंसा, बोक्सी प्रथा जस्ता सामाजिक विकृतिहरूलाई निरुत्साहित गर्ने नीति लिइनेछ ।
५४. भीरकोट नगरपालिका भित्र रहेका जेष्ठ नागरिक दिवा सेवा केन्द्रलाई निरन्तरता दिइनेछ ।
५५. नगरक्षेत्र भित्र रहेका विद्यालयहरूमा निःशुल्क वितरण गर्दै आएको भीरकोट पाठ्य पुस्तकलाई संशोधन र परिमार्जन गर्दा सीप र श्रमसंग आवद्ध हुने गरी परिमार्जन गर्ने नीति लिइनेछ ।
५६. भीरकोट नगरपालिका भित्र स्थायी बसोबास भई नगरपालिका क्षेत्र बाहिर आँधिखोला बहु-प्राविधिक शिक्षालयमा अध्ययनरत छात्र-छात्रा हरूलाई दिईँदै आएको छात्रवृत्तिलाई निरन्तरता दिइनेछ ।
५७. विपन्न तथा गरिब वर्गका नगरवासीहरूको स्वास्थ्योपचारमा सहयोग गर्नका लागि निःशुल्क स्वास्थ्य विमा कार्यक्रम आगामी आर्थिक वर्षको प्रारम्भ देखि कार्यान्वयनमा लैजानका लागि आवश्यक पर्ने कार्यविधि तर्जुमा गरि त्यसलाई प्रभावकारी रूपमा कार्यान्वयन गर्ने व्यवस्था मिलाइनेछ ।
५८. नगरपालिका अन्तर्गत स्वास्थ्यको क्षेत्रमा निरन्तर रूपमा कार्यरत महिला स्वास्थ्य स्वयंसेवकहरूलाई विगतदेखि प्रोत्साहन स्वरूप दिईँदै आएको यातायात, संचार र खाजा खर्च वापतको रकम उपलब्ध गराउने व्यवस्थालाई निरन्तरता दिइनेछ ।
५९. नगर क्षेत्रबाट उत्सर्जन हुने फोहोरलाई उत्पादन स्थलमै कुहिने र नकुहिने फोहोरको रूपमा बर्गीकरण गर्नुका साथै पशुपन्छीका छालाजन्य फोहोरलाई तोकिएको स्थानमा विसर्जन नगर्ने व्यक्तिलाई कानूनको दायरामा ल्याउने नीति लिइनेछ ।
६०. नगर क्षेत्र भित्रका सुत्केरी महिलालाई मासिक रूपमा उपलब्ध गराउदै आएको अन्डा वितरण कार्यक्रमलाई निरन्तरता दिने व्यवस्था मिलाईनेछ ।
६१. नगरपालिका भित्र रहेका पछाडी परेका गरिब, असहाय, अपांग, दलित लगायतका वर्ग वा समुदायका नगरवासीहरूलाई घर टहरा, शौचालय निर्माण तथा मर्मत, औषधी उपचार खर्च र अन्य वस्तुगत सहायता उपलब्ध गराउँदा वडा कार्यालयको सिफारिसको आधारमा गर्ने व्यवस्था मिलाईनेछ ।
६२. नगरपालिका भित्र रहेका मठ मन्दिर, मस्जिद, पाटी, पौवा र पर्यटकीय स्थलहरूको आवश्यक मर्मत सम्भार तथा संरक्षण गर्ने व्यवस्था मिलाईनेछ ।
६३. नगर क्षेत्र भित्र रहेका विभिन्न जातजातीहरूका जात्रा, पर्व, भेषभुषा, भाषाको संरक्षण तथा प्रवर्दन गर्ने व्यवस्था मिलाईनेछ ।
६४. सर्वसुलभ, आधारभूत, गुणस्तरीय निःशुल्क प्राविधिक शिक्षा, सबल र सुदृढ नगर भीरकोटको शिक्षाको मूल नीति हुनेछ ।
६५. शिक्षालाई सर्वव्यापी, जीवनपयोगी प्रस्तित्पर्धी एवं गुणस्तरीय बनाउने व्यवस्था मिलाइनेछ ।

६६. आर्थिक सामाजिक, साँस्कृतिक र पूर्वाधार विकासको लागि सक्षम जनशक्ति उत्पादन गर्ने खालको शिक्षा नीति लिइनेछ ।
६७. आर्थिक,सामाजिक, साँस्कृतिक र पूर्वाधार लगायतका क्षेत्रका लागि आवश्यक पर्ने दक्ष जनशक्ति उत्पादन गर्न शिक्षालाई सर्वसुलभ, गुणस्तरीय निःशुल्क बनाउँदै जीवनपयोगी र प्रतिस्पर्धी गराउनेगरी नीति तथा कार्यक्रम कार्यान्वयन गर्ने व्यवस्था मिलाइनेछ ।
६८. मदर्शाहरूको संचालन तथा व्यवस्थापनको लागि विगत देखि उपलब्ध गराउँदै आएको अनुदान आगामी आर्थिक वर्षमा पनि निरन्तरता दिने व्यवस्था मिलाइनेछ ।
६९. अनाथ, असहाय, टुहुरा अपाङ्गता भएका ब्यक्ति, अशक्त बेवारिसे, हिंसा पिडित तथा सडक बालबालिकाको उद्धार, संरक्षण र पुर्नस्थापनाका लागि आपतकालिन बाल उद्धार कोष व्यवस्था गरिनेछ । बालसुधार गृहमा रहेका विद्यार्थीहरूका लागि शिक्षाको विशेष कार्यक्रम संचालनका लागि प्रदेश सरकारसँग समन्वय गरिनेछ ।
७०. सबै बालबालिकाहरूलाई आधारभूत तह शिक्षा प्राप्त हुने सुनिश्चितता तर्फ अघि बढिनेछ । विद्यालय बाहिर रहेका बालबालिकालाई बैकल्पिक अनौपचारिक शिक्षा संचालनका लागि सामुदायिक सिकाई केन्द्रमार्फत कार्यान्वयन गरिनेछ । विद्यालय सेवा क्षेत्रभित्र रहेका विद्यालय उमेरका सबैबालकालिकाहरूलाई विद्यालय "भिठ्याउने, टिकाउने र सिकाउने" नीतिलाई निरन्तरता दिइनेछ ।
७१. विद्यालय शिक्षालाई प्रविधिमैत्री बनाई शिक्षण सिकाइमा रहेको असमानता कम गर्न र गुणस्तरीय शिक्षामा सबैको पहुँच वृद्धि गर्न "एक स्मार्ट विद्यालय" अवधारणा कार्यान्वयनमा ल्याइनेछ ।
७२. स्थानीय उत्पादन (रैथाने उपज) को उपयोग हुनेगरी आधारभूत तहका विद्यार्थीलाई पोशिलो, ताजा र गुणस्तरीय खाजा उपलब्ध गराउन विद्यालय व्यवस्थापन समिति मार्फत स्थानीय आमासमूहसँग सहकार्य गरिनेछ ।
७३. विद्यालय शिक्षामा प्रभावकारी शिक्षण सिकाईको माध्यमबाट गुणस्तरमा अभिवृद्धि गर्नका लागि शिक्षकहरूको क्षमता विकासको लागि समसामयिक तालिमको व्यवस्था गरिनेछ, साथै विद्यालयमा विज्ञान प्रयोगशाला, इ-लाइब्रेरी, आइसिटी ल्याबको व्यवस्था गरिनेछ, आवश्यकताको आधारमा कक्षाकोठामा "बुक कर्नर" को समेत व्यवस्था मिलाइनेछ ।
७४. समग्र शिक्षाको गुणस्तर अभिवृद्धि गर्न विद्यालय व्यवस्थापन समिति शिक्षक अभिभावक संघका पदाधिकारी तथा प्रधानाध्यापकको क्षमता विकासका लागि अन्तरक्रियात्मक तथा छलफल कार्यक्रम संचालन गरिनेछ ।
७५. लक्षित समुहका विद्यार्थीहरूको लागि संघीय ससर्त कार्यक्रममार्फत प्रदान गरिने विभिन्न प्रकारका छात्रवृत्ति, निशुल्क पाठ्यपुस्तक तथा सेनेटरी प्याड वितरण कार्यक्रमलाई निरन्तरता दिनुका साथै कार्यक्रमको प्रभावकारीता अनुगमन गर्ने व्यवस्था मिलाइनेछ । साथै स्थानीय विषयको रूपमा "हाम्रो भीरकोट" पाठ्यपुस्तक सामयिक परिमार्जन तथा छपाई गरी सबै विद्यालयहरूलाई निशुल्क वितरण गरीने नीतिलाई निरन्तरता दिइनेछ ।
७६. समग्र विद्यालय शिक्षा प्रणालिको प्रभावकारीताका लागि विद्यालय शिक्षकको अनुगमन, मुल्याङ्कन तथा सुपरीवेक्षण गर्न विशेष व्यवस्था मिलाइनेछ ।
७७. उत्कृष्ट अभ्यास गर्ने विद्यालय तथा उत्कृष्ट नतिजा दिने शिक्षकहरूलाई निश्चित मापदण्डको आधारमा आवश्यक प्रोत्साहन गर्ने व्यवस्था मिलाइनेछ साथै उत्कृष्ट व्यवस्थापन गर्ने विद्यालय व्यवस्थापन समितिलाई सम्मान गर्ने व्यवस्था मिलाइनेछ ।

७८. नगरपालिकाले विभिन्न शाखामा संचालन गरिने कार्यलाई सूचना प्रविधिसँग आवद्ध गरी छिटो छरितो र पारदर्शिरूपमा काम गर्ने व्यवस्था मिलाइनेछ ।
७९. भीरकोट नगरपालिकामा रहेका महिलाहरूको क्षमता विकास एवं स्वरोजगारका कार्यक्रम संचालन गर्नको लागि महिलासँग उपमेयर कार्यक्रम संचालन गरिनेछ ।
८०. भीरकोट नगरपालिका वडा नं १ मा रहेको भीरकोट खेलमैदान स्तरोन्नती र व्याडमिन्टन कोर्ट निर्माणको लागि संघ र प्रदेश सरकारसंग सहकार्य गर्नुका साथै खेलमैदानमा खुल्ला ब्यायमशाला निर्माण गर्ने व्यवस्था मिलाइनेछ र अन्य स्थानहरूमा बन्द ब्यायामशाला निर्माण गर्नको लागि आवश्यक सम्भाव्यता अध्ययन गरिनेछ ।
८१. भीरकोट प्रज्ञा प्रतिष्ठानको माध्यमबाट भीरकोट नगरपालिकामा रहेका विभिन्न जातजातिको भाषा, धर्म, साहित्य र संस्कृतिको जगेर्नाको लागि विभिन्न कार्यक्रम संचालन गरिनेछ ।
८२. न्यून विद्यार्थी संख्या भएका विद्यालयहरूको कक्षा घट, तह घट, तथा मर्ज गर्नुपर्ने अवस्था आइपरेमा नगर कार्यपालिकाले स्वीकृत गरेको कार्यविधि अनुसार गर्ने नीति अवलम्बन गरिनेछ ।
८३. विद्यालयको भौतिक सुधार गर्न संघीय तथा प्रदेश स्तरबाट प्रकाशित हुने सूचना बमोजिम प्राथमिकताको आधारमा सिफारिस गरिने र सम्बोधन हुन नसकेको अवस्थामा प्राथमिकताको आधारमा आन्तरिक स्रोतबाट नै विद्यालयको भौतिक सुधार गर्ने नीतिलाई निरन्तरता दिइनेछ ।
८४. बालबालिकाहरूका अन्तर्निहित प्रतिभा प्रस्फुटन हुने अवसर प्रदान गर्नेगरी विद्यालय स्तर र नगरस्तरमा विभिन्न अतिरिक्त क्रियाकलाप संचालन गरिनेछ ।
८५. बालमैत्री स्थानीय शासनयुक्त नगरपालिका घोषणा भइसकेको हुँदा यसका सूचकहरूलाई दिगोपना र निरन्तरताका लागि विशेष कार्यक्रम संचालन गरिनेछ ।
८६. आयुर्वेद कार्यक्रमको माध्यमबाट नागरिकहरूलाई उपयुक्त आहार विहार ध्यान योग प्रणायमबारे सचेतना कार्यक्रम संचालन गरिनेछ, वडा नं ७ मा रहेको आयुर्वेद औषधालयको भवन मर्मत सम्भार गर्ने व्यवस्था मिलाइनेछ ।
८७. भीरकोट नगर अस्पतालको सेवालालाई चुस्त दुरुस्त एवं पारदर्शी बनाउनुको साथै आगामी दिनमा आफ्नो आम्दानीबाट संचालन हुन सक्ने अवस्था सिर्जना गर्न पहल गरिनेछ ।
८८. स्वास्थ्य संस्थामा अत्यावश्यक औषधि, उपकरण र दक्ष जनशक्तिको आपूर्तिलाई सुनिश्चित गर्ने व्यवस्था मिलाइने छ ।
८९. नगरक्षेत्र भित्र पुर्ण खोप सुनिश्चितता कार्यक्रमलाई निरन्तरता दिनुका साथै ९ देखी १२ बर्ष उमेर समुहका बालिकाहरूलाई पाठेघरको मुखको क्यान्सर बिरुद्धको खोप अभियान संघ तथा प्रदेश सरकारसंगको सहकार्यमा अगाडी बढाउने व्यवस्था मिलाइनेछ ।
९०. नगरपालिकालाई क्षयरोग मुक्त नगरपालिका बनाउनका लागि वडा स्तर देखिनै विभिन्न कार्यक्रमहरू संचालन गरी नगरलाई क्षयरोग मुक्त कार्यक्रम लाई अगाडि बढाईने छ ।
९१. बालबालिका, गर्भवती, सुत्केरी महिलाहरूमा हुने कुपोषणलाई न्युनिकरणका लागि समुदाय स्तरमा पोषण प्रवर्द्धन कार्यक्रम संचालन गरिनुका साथै विद्यालयमा अध्ययन गर्ने कोशोरीहरूलाई आईरन फोलिक एसिड चक्री वितरण गर्ने कार्यलाई निरन्तरता दिईनेछ ।
९२. स्वास्थ्य क्षेत्रको तथ्याङ्क प्रभावकारी बनाउन ई.एच.आई.एम.यस. कार्यलाई अगाडी बढाईनेछ ।

९३. परिवार नियोजन सेवाको उपलब्धतालाई अभिवृद्धी गर्दै महिलाहरूमा हुने प्रजनन स्वास्थ्य समस्याको समयमै पहिचान गर्न घुम्ती स्वास्थ्य शिविर कार्यक्रम संचालन गर्ने व्यवस्था मिलाईनेछ ।
९४. नसर्ने तथा मानसिक रोग, जुनोटिक रोगहरू, स्तनपान सप्ताह लगाएत विभिन्न स्वास्थ्य सम्बन्धी दिवस को माध्यमबाट समुदाय स्तरमा जनचेतना फैलाउने कार्यलाई प्रभावकारी रूपमा अगाडी बढाईनेछ ।

सुशासन तथा संस्थागत विकास

९५. संघीय तथा प्रदेश सरकार र मातहतका निकायहरूबाट नगरपालिका क्षेत्रमा संचालन भएका योजना तथा कार्यक्रमहरूको अनुगमन गरी अभिलेख राख्ने नीति लिइनेछ ।
९६. प्रधानमन्त्री रोजगार कार्यक्रम अन्तर्गत कार्यस्थलमा आधारित क्षमता विकास तालिम तथा रोजगारीमा खटिनुपूर्व अभिमूखिकरण कार्यक्रम संचालन गरिनेछ ।
९७. वैदेशिक रोजगारीमा जानेहरूका लागि जानकारीमूलक सन्देश प्रवाहका लागि पालिका तथा वडास्तरमा अभिमूखिकरण कार्यक्रम संचालन गरिनेछ ।
९८. संघीय सरकारबाट स्वीकृत एकीकृत श्रम तथा रोजगार सेवा (संचालन तथा व्यवस्थापन) कार्यविधि, २०८० कार्यान्वयनमा ल्याइनेछ ।
९९. स्थानीय तहको रोजगार रणनीति तर्जुमा तथा आन्तरिक रोजगारी प्रवर्द्धन अभियान संचालन गरिनेछ ।
१००. नगरपालिका र छिमेकी पालिकाहरूका विचमा अनुभव र असल अभ्यासको सिकाई आदानप्रदानका लागि वडा सदस्यहरू र कर्मचारीहरूको अध्ययन अवलोकन भ्रमण गर्ने व्यवस्था मिलाईनेछ ।
१०१. भीरकोट नगरपालिका अन्तर्गतका विभिन्न निकायमा अस्थायी, राहत र करार सेवामा कार्यरत शिक्षक, कर्मचारीहरू अवकास हुँदा राहत स्वरूप सुविधा उपलब्ध गराउनको लागि नगरपालिकाको आन्तरिक आम्दानी र क्षमता समेतलाई मध्येनजर गरी सम्भाव्यता अध्ययन गर्ने कार्य अगाडी बढाईनेछ ।
१०२. कार्यालयको दैनिक प्रशासनिक खर्चमा न्यूनीकरण गर्दै लगनका लागि शिर्षकगत रूपमा अलग-अलग बजेट विनियोजन गरी खर्च गर्ने व्यवस्था मिलाईने छ ।
१०३. नगरपालिका र अन्तर्गत कार्यालयका प्रशासनिक भवन, कार्यालयमा प्रयोग हुने मेशिनरी औजारहरूलाई चुस्त दुरुस्त बनाउनका लागि आवश्यकताका आधारमा मर्मतसम्भार गरी सेवा प्रवाहलाई चुस्तदुरुस्त र प्रभावकारी बनाउने व्यवस्था मिलाईने छ ।
१०४. नगरपालिका र अन्तर्गतका कार्यालयमा कार्यरत कर्मचारीहरूको ज्ञान, सीप तथा क्षमताको विकास गर्न आवश्यकताका आधारमा तालिम तथा सिप विकास सम्बन्धी कार्यक्रम संचालन गर्ने व्यवस्था मिलाईने छ ।
१०५. नगरपालिकाको प्रशासनिक भवनलाई सुरक्षित तथा कार्य वातावरण मैत्री बनाउनका लागि प्रशासनिक भवनको छतमा ट्रस्ट निर्माण र रङ्गरोगन गर्ने व्यवस्था मिलाईनेछ ।
१०६. आगामी आर्थिक वर्ष देखि सामाजिक सुरक्षा भत्तालाई वायोमेट्रिक प्रणाली बाट अगाडी बढाउने व्यवस्था मिलाईनेछ ।
१०७. नगरपालिकाको आन्तरिक आम्दानी बढाउन सक्ने सम्भाव्य क्षेत्रहरू मध्ये एउटा प्रमुख क्षेत्रको रूपमा रहेको ढुङ्गा गिट्टी बालुवा रहेको र त्यसलाई प्रशोधन गरी विक्रि वितरण गर्न सकेमा उल्लेखनिय रूपमा आन्तरिक राजश्व बढाउन सकिने देखिएकाले क्रसर मेशिन स्थापना गर्नका लागि सम्भाव्यता अध्ययन, अनुमति तथा दर्ता र वातावरणीय प्रभाव मूल्याङ्कन गर्ने लगायतका कार्य अगाडी बढाउने व्यवस्था मिलाइनेछ ।
१०८. संघीय तथा प्रदेश सरकार लगायतका अन्य कार्यालयबाट नगर क्षेत्र भित्र कार्यान्वयन हुने आयोजना संचालनका लागि सहलगानी गर्ने व्यवस्था मिलाईनेछ ।

१०९. गिजी स्क्रिनीङ भाईब्रेटर मेशिनबाट उत्पादित निर्माण सामग्रीको ओसारपसार गर्नका लागि वर्षभरि भाडाका सवारी साधन प्रयोग गर्दा भाडा वापतको रकम प्रत्येक वर्ष बढ्दै गएकोले मेशिन संचालनका लागि आवश्यक पर्ने चालू खर्च क्रमशः न्यूनिकरण गर्नका लागि ट्रिपर खरिद गर्ने व्यवस्था मिलाइनेछ।
११०. विगत वर्षहरू देखि नगरवासीहरूलाई निजहरूको माग निवेदन र वडा कार्यालयहरूको सिफारिसको आधारमा उपलब्ध गराउँदै आएको वस्तुगत सहायताको प्रयोग, त्यसको उपलब्धी र त्यसबाट परेको सकारात्मक तथा नकारात्मक प्रभावको अध्ययन गर्ने व्यवस्था मिलाई अध्ययन प्रतिवेदन र आवश्यकताका आधारमा मात्र वस्तुगत सहायता दिने वा नदिने विषयमा नियमित रूपमा अनुगमन गरि प्राप्त प्रतिवेदनका आधारमा मात्र आगामी आर्थिक वर्षमा त्यसलाई निरन्तरता दिने वा क्रमश घटाउँदै लाने विषयमा पुनर्विचार गरिनेछ।
१११. विपद व्यवस्थापन तथा जोखिम न्यूनिकरण ऐन, २०७५ तथा कार्यविधि, २०७६ अनुसार विपद व्यवस्थापन कोष स्थापना गर्ने व्यवस्था मिलाइनेछ।
११२. बाल कल्याणकोष कार्यविधि, २०८० बमोजिम बालकोष स्थापना गर्ने व्यवस्था मिलाइनेछ।
११३. साविकको जिल्ला विकास समिति वा अन्तर्गतका निकायबाट नगरपालिकामा समायोजन भई आएका कर्मचारीहरू अवकाश हुँदा निजहरूले पाउनुपर्ने सुविधा वापतको रकम उपलब्ध गराउनका लागि कर्मचारी कल्याण कोष कार्यविधि अनुसारको कोषमा रकम जम्मा गर्ने व्यवस्था मिलाइनेछ।

नगरसभा सदस्यज्यू

अन्त्यमा,

आर्थिक वर्ष २०८१/०८२ को नीति तथा कार्यक्रम तयार गर्नको लागि सहयोग गर्नुहुने सम्पूर्ण कार्यपालिका सदस्यज्यूहरू, नगरस्तरीय राजनीतिक दलका प्रतिनिधी, उद्योग वाणिज्य संघका पदाधिकारीहरू, विभिन्न संघ संस्थाका प्रमुखहरू, राष्ट्रसेवक कर्मचारी मित्रहरू र सम्पूर्ण नगरवासी प्रति हार्दिक आभार तथा धन्यवाद व्यक्त गर्दछु।